

# Bugünkü Ağdam

Bir tərəfdə geniş quruculuq, digər tərəfdə əkin-biçin



**Ərazisinin dördüncü 30 il ərzində erməni faşistlərinin işğalı altında qalan Ağdam və ağdamlılar, sözün həqiqi mənasında, cəhənnəm əzabı yaşadılar. Doğma yuvasından, isti ocağından perik salınan insanlar məcburi köçkün kimi ölkəmizin bütün bölgələrinə səpələndilər. Rayonun işğal edilməmiş ərazilərində dövlət hər cür infrastrukturu olan çoxsaylı yaşayış qəsəbəsi inşa edib evsiz-əşiksiz ailələrin istifadəsinə versə də, bu, mənəvi ehtiyacları ödəmək imkanında deyildi.**

Ermənistan silahlı qüvvələrinin vandallığı nəticəsində Ağdam şəhərində, rayonun çoxsaylı kəndində daş üstə daş qalmamış, yaşayış məntəqələri xarabazara çevrilmişdi. Nə varsa hamısı qəddarlıqla məhv edilmiş, kəndlər, şəhərlər ruqlar diyarına çevrilmişdi. Təkcə ümid qalmışdı nisgilli ürəklərdə - barbarlığa, vəhşiliyə təslim olmayan kövrək bir ümid. Ağdamlılar hər yeni şəhəri bu ümidlə açır, doğma yurda dönəcəkləri günün tezliklə gələcəyinə inanırdılar. Bu ümid toxumlarını hələ 2003-cü ildə İlham Əliyev prezidentliyə namizəd olarkən səpmişdi ürəklərə. Bərdədəki Türk Qızıl Ay çadır şəhərciyində ağdamlı məcburi köçkünlərlə görüşündə demişdi ki, əmin olun, biz Qarabağa qayıdacağıq. Ermənilərin viran qoyduğu kəndlərimizi,

şəhərlərimizi yenidən, həm də daha gözəl, daha yaraşqlı formada tikib-quracaq, bərpa edəcəyik.

Silahlı Qüvvələrin Müzəffər Ali Baş Komandanı İlham Əliyevin müdrik siyasəti, şanlı ordumuzun hünəri ilə Qarabağ və Şərqi Zəngəzur cəmi 44 gün ərzində işğaldan azad edildi, ölkəmizin ərazi bütövlüyü təmin olundu. Bir vaxtlar ermənilərin keflənib yallı getdikləri Şuşada indi beynəlxalq musiqi, poeziya festivalları, elmi-mədəni konfranslar keçirilir. Şuşanın dünyanın mədəniyyət incisi statusu yenidən özünə qayıdıb.

Bu gün bütün Qarabağ, Şərqi Zəngəzur böyük inşaat meydanına çevrilib. Tikilib-qurulan, bərpa edilən bölgələr sırasında isə Ağdamın yeri tamamilə başqadır. Böyük iqtisadi potensiala malik Ağdamı işğaldan əvvəlki şöhrətinə qovuşdurmaq üçün möhtəşəm işlər görülür. Bərdə-Ağdam istiqamətində müasir standartlardan da üstün avtomobil yolu inşa edilmiş, dəmir yolu xətti yüksək keyfiyyətlə bərpa edilmişdir. Sürətlə inşa edilən Ağdam şəhəri unikal bir layihə əsasında qurulur. Prezident İlham Əliyev və Birinci vitse-prezident Mehriban Əliyeva tez-tez bu bölgəyə səfərə gəlir, burada aparılan tikinti-quruculuq işləri ilə yaxından tanış olur, dəyərli məsləhətlər verir, yeni obyektlərin açılış mərasimlərində iştirak edirlər.

Dövlətin əsas qayğı və diqqəti işğaldan azad edilmiş ərazilərin tikilib-qurulmasına, bərpa edilməsinə yönəlsə də, Ağdamın işğala məruz qalmamış ərazilərində də rayon sakinləri həvəslə çalışır, təsərrüfat işlərində yüksək fəallıq göstərir. Bu hesaba ötən təsərrüfat ilində rayon üzrə 223 milyon 034,2 min manat dəyərində kənd təsərrüfatı məhsulları istehsal olunmuşdur. Bunun 60,5 faizini bitkiçilik, 39,5 faizini heyvandarlıq məhsulları təşkil edir. Əvvəlki illə müqayisədə ümumi məhsul istehsalı 7,9 faiz artmışdır. Keçən il rayonun təsərrüfatlarında 58 min tona yaxın taxıl istehsal edilmiş, hər hektarın orta məhsuldarlığı 41,6 sentner olmuşdur. Bostan-tərəvəz məhsulları istehsalında da yaxşı nəticə qazanılmışdır - sahələrdən 94,6 min ton müxtəlif bostan-tərəvəz məhsulları tədarük edilmişdir. Heyvandarlığa gəldikdə, ötən il rayon üzrə qaramalın sayı artaraq 49,5 min, qoyun-keçilərininki 109,8 min, quşlarınkı 2,7 milyon başa, arı ailələrinin sayı isə 5594-ə çatmışdır. Keçən il öt istehsalı 3,8, süd istehsalı 4, yumurta istehsalı 3,5, yun istehsalı 6,5 faiz artmışdır.

Bu nailiyyətlər səmərəli təşkilatçılığın, gərgin əməyin, halal zəhmətin nəticələridir. Rayonda kənd təsərrüfatının inkişafına öz hünəriylə sanballı töhfələr verən fermerlərin sırası ildən-ildə genişlənir. Ağdamın qabaqcıl fer-

merləri Xəqani Əliyev, Mürsəl Qurbanov, Elşad Məmmədov Prezident İlham Əliyevin sərəncamları ilə 3-cü dərəcəli "Əmək ordeni" ilə təltif edilmişlər.

Ağdam Rayon İcra Hakimiyyətinin başçısı Vəqif Həsənov deyir ki, ötən ilin uğurlu yekunları heç kəsə arxayınçılıq yaratmır:

- Bizə sonsuz qürur verən ən əsas səbəb odur ki, dövlətimizin davamlı qayğısı ilə doğma Ağdam, bütün Qarabağ yüksək zövqlə başdan-başa yenidən qurulur. Qarabağlıları, eyni zamanda bütöv bir xalqı illərin xəcalət yükündən xilas etdiyi üçün Müzəffər Ali Baş Komandana, şanlı ordumuza minnətdarlığımız ölçüsüzdür. Bu gün Ağdamda vüsət alan böyük tikinti, abadlıq, quruculuq işləri rayonda uşaqdan-böyüyə hər kəsə qol-qanad verir. Elliklə doğma yurdlarımıza dönəcəyimiz günü səbirsizliklə gözləyirik. Sadəcə gözləmirik, o günün gəlişini tezləşdirmək üçün ürəyimizin odunu, gücümüzü, qüvvəmizi sərf edirik. Prezident İlham Əliyevin Ağdamın mərkəzini, kəndlərini hər kəsi heyran edəcək bir şəkildə yenidən qurmaq istəyi 30 ildir işğal dövründə hədsiz məhrumiyyətlər yaşamış ağdamlıların ürəyində gerçək bir məhəbbət abidəsi ucaldı. Elin gözü tərəzidi, deyiblər. Bugünkü bayram əhvali-ruhiyyəsi, yüksəliş sevinci qədərbilən xalqımız tərəfindən layiqincə dəyərləndirilir.

Vəqif Həsənov söhbətində onu da söylədi ki, Qarabağ savaşının qələbəylə başa çatmasında canlarından keçən şəhidlərin xatirəsi bizim üçün son dərəcə əziz və müqəddəsdir: "Bu şanlı savaşda sağlamlılıqlarını itirib qazi statusu alan oğullar ən böyük ehtirama layiqdirlər. Ağdamda şəhid ailələri və qazilər rayon rəhbərliyinin, eləcə də bütün dövlət qurumlarının heç zaman dəyişməyən qayğı və diqqət ünvanıdır".

Yazıçı Anarın ulu Dədə Qorqudun dilindən dediyi məşhur sözlər indi yerinə düşür - torpağı əkib-becərmədən, qorumağa, qorumasın, əkib-becərməyə dəyməz. Biz babalarımızdan bizlərə miras qalan vətən torpaqlarını qanımız, canımız bahasına qaytardıq. Bu gün isə bu müqəddəs torpaqların yaraqlarına əllərimizin hərərəti, ürəyimizin odu ilə məlhəm qoyur, min bir həvəslə xarabalıqlar üzərində yaraşqlı şəhərlər, kəndlər tikir, yollar çəkir, körpülər salır. Bir tərəfdə isə 30 ilin həsrətindən sonra qovuşduğumuz bərkətlə torpaqlarımıza bolluq, bərəkət firavanlıq arzusuyla toxum əkir, bağ salır.

*Ləzım QULİYEV,  
"Azərbaycan"*